

حجاز مقدس کی والہانہ حاضری

حضرت مولانا عبدالرؤف غزنوی

(تیسری قسط) سابق استاذ دارالعلوم دیوبند انڈیا، حال استاذ جامعہ علوم اسلامیہ علامہ بنوری ٹاؤن کراچی

مسجد نبوی کی اذانیں

مدینہ منورہ کی اس پہلی حاضری کے موقع پر جب مسجد نبوی کے احاطہ سے پُر اثر آواز میں اذان کی تکبیریں بلند ہوئیں تو ایسا محسوس ہو رہا تھا کہ دل پر پڑے ہوئے غفلت کے پردوں کو ہٹایا جا رہا ہے اور ایمانی کیفیت میں اضافے کا سامان مہیا کیا جا رہا ہے، اور نبی کریم ﷺ کے مندرجہ ذیل فرمان کے مطابق شیطان لعین کو بھاگنے پر مجبور کیا جا رہا ہے۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”إِذَا نُودِيَ لِلصَّلَاةِ أَدْبَرَ الشَّيْطَانُ لَهُ ضُرَاطٌ حَتَّى لَا يَسْمَعَ التَّأَذِينَ فَإِذَا قُضِيَ النَّدَاءُ أَقْبَلَ حَتَّى إِذَا قُضِيَ التَّوْبُّ بِالصَّلَاةِ أَدْبَرَ حَتَّى إِذَا قُضِيَ التَّوْبُّ أَقْبَلَ حَتَّى يَخْطُرَ بَيْنَ الْمَرْءِ وَنَفْسِهِ يَقُولُ اذْكُرْ كَذَا اذْكُرْ كَذَا لَمَا لَمْ يَكُنْ يَذْكُرْ حَتَّى يَظَلَّ الرَّجُلُ لَا يَدْرِي كَمْ صَلَّى“ (بخاری شریف، ج: ۱، ص: ۸۵) یعنی ”جب نماز کے لیے اذان دی جاتی ہے تو شیطان آواز کے ساتھ گوز خارج کرتا ہوا پشت پھیر کر بھاگتا ہے، تاکہ اذان نہ سنے، پھر جب اذان پوری ہو جاتی ہے تو واپس آ جاتا ہے، یہاں تک کہ جب اقامت شروع ہوتی ہے پھر پیٹھ دے کر بھاگتا ہے، اور جب اقامت پوری ہو جاتی ہے پھر واپس آ جاتا ہے، یہاں تک کہ نمازی اور اس کے نفس کے درمیان حائل ہو جاتا ہے، کہتا ہے کہ فلاں بات یاد کرو، فلاں بات یاد کرو جو باتیں نمازی کو یاد بھی نہیں تھیں، یہاں تک کہ نمازی اس بات سے غافل ہو جاتا ہے کہ اس نے کتنی رکعت نماز پڑھی ہے۔“

جب مسجد نبوی کے قابل صدا احترام مؤذن صاحب نے اذان دیتے ہوئے ”أَشْهَدُ أَنْ مُحَمَّدًا رَسُولَ اللَّهِ“ کی آواز اپنے مخصوص انداز و لہجے کے ساتھ بلند کی تو اس کے اثر و کشش سے ذہن سوچنے لگا کہ جب پندرہویں صدی ہجری میں مسجد نبوی کی اذان اتنی با اثر ہے تو ”اذانِ بلائی“

خوش دلی سے صدقہ دینا قبولیت کی نشانی ہے۔ (حضرت ابو بکر صدیق رضی اللہ عنہ)

کی کیا کیفیت رہی ہوگی؟ ایسے موقع پر رسول اللہ ﷺ کے مؤذن و صحابی حضرت بلال بن رباح رضی اللہ عنہ (متوفی: ۲۰ھ) سے محبت رکھنے والے اور ان کی زندگی سے ایک حد تک واقفیت رکھنے والے شخص کے ذہن میں ان کا وہ تاریخی واقعہ گھومنے لگتا ہے جو حضرت عمر فاروق رضی اللہ عنہ کے دور خلافت میں پیش آیا تھا جس زمانہ میں حضرت بلال رضی اللہ عنہ نے سرزمینِ شام کے اندر ”دارِیا“ قصبہ میں سکونت اختیار کر رکھی تھی۔

حضرت بلال رضی اللہ عنہ کا ایک واقعہ

امام نور الدین علی بن احمد السمو دی رحمہ اللہ (متوفی: ۹۲۲ھ) نے اپنی کتاب ”خلاصة الوفاء بأخبار دار المصطفیٰ“ میں ابن عساکر کے حوالہ سے سندِ جید کے ساتھ حضرت بلال رضی اللہ عنہ کے اس زمانہ کا ایک واقعہ ذکر کیا ہے جب وہ دمشق کے مضافات میں واقع ”دارِیا“ قصبہ میں مقیم تھے، اس قصہ کا خلاصہ اردو زبان میں پیش کیا جا رہا ہے:

”حضرت بلال رضی اللہ عنہ نے خواب میں نبی ﷺ کی زیارت کی، آپ فرما رہے ہیں: اے بلال! یہ کیا زیادتی ہے؟ اے بلال! کیا آپ کے لیے میری زیارت کرنے کا وقت نہیں آیا؟ حضرت بلال رضی اللہ عنہ حزن و ملال کی حالت میں بیدار ہوتے ہی اپنی سواری پر سوار ہو کر مدینہ منورہ کے لیے روانہ ہوئے، مدینہ منورہ پہنچ کر روضہ اقدس پر رونے دھونے کے ساتھ حاضری دی، اس دوران حضرت حسن و حسین رضی اللہ عنہما ان کے پاس تشریف لائے جنہیں حضرت بلال رضی اللہ عنہ نے سینے سے لگا کر پیار کیا، ان دونوں نے حضرت بلال رضی اللہ عنہ سے کہا کہ ہماری تمنا ہے کہ آپ مسجد نبوی میں کم از کم ایک مرتبہ تو ایسی اذان دیں جس طرح آپ نبی کریم ﷺ کی زندگی میں دیا کرتے تھے، حضرت بلال رضی اللہ عنہ آل نبی ﷺ کی اس خواہش کو پورا کیے بغیر نہ رہ سکے اور اذان دینے کے لیے آمادہ ہو گئے اور جیسے ہی مدینہ کی فضاء میں بلالی آواز کے ساتھ ”اللہ اکبر اللہ اکبر“ کی صدا بلند ہوئی تو شہر میں کہرام مچ گیا، اور جب ”أشهد أن لا إله إلا الله“ کی آواز بلند ہوئی تو کہرام میں اضافہ ہو گیا اور جب ”أشهد أن محمداً رسول الله“ کا جملہ بلالی لہجہ کے ساتھ مدینہ منورہ کی فضاء میں گونجنے لگا تو پردہ نشین خواتین تک بھی باہر نکل آئیں اور کہنے لگیں کہ کیا نبی کریم ﷺ دوبارہ دنیا میں تشریف لائے؟ رونے والوں اور رونے والیوں کی اتنی بڑی تعداد نبی ﷺ کے سانحہ وفات والے دن کے علاوہ مدینہ میں کسی نے نہیں دیکھی ہوگی۔ ایک روایت میں یہ بھی ہے کہ حضرت بلال رضی اللہ عنہ پر خود بھی اتنا اثر ہوا کہ اذان مکمل نہ کر سکے۔“ (خلاصة الوفاء بأخبار دار المصطفیٰ، ص: ۹۸، مطبوعہ دمشق)

مسجد نبوی کی نمازیں اور امام حرم سے پہلی ملاقات

امام بخاری رحمہ اللہ نے صحیح البخاری میں اپنی سند سے حضرت ابو ہریرہ رضی اللہ عنہ کی یہ روایت نقل کی ہے کہ نبی کریم ﷺ نے ارشاد فرمایا: ”صلوة فی مسجدی هذا خیر من ألف صلوة فیما سواہ إلا المسجد الحرام“، یعنی: ”میری اس مسجد میں ایک نماز مسجد حرام کے علاوہ دیگر مسجدوں کی ہزار

نمازوں سے بہتر ہے۔“ (بخاری شریف، ج: ۱، ص: ۱۵۹)
ہمیں حرمین شریفین کی اس پہلی زیارت کے لیے جامعۃ الملک سعود کی طرف سے مختصر وقت کے لیے اجازت ملی تھی، اس لیے مسجد نبوی میں ظاہری گنتی کے اعتبار سے تو چند ہی نمازیں ادا کرنے کی سعادت نصیب ہوئی، لیکن مندرجہ بالا صحیح حدیث کی روشنی میں اللہ تعالیٰ سے امید ہے کہ ان کی معنوی تعداد بڑھ گئی ہوگی، اس پر اللہ تعالیٰ کا جتنا بھی شکر ادا کیا جائے کم ہے۔

احقر نے حجاز مقدس کی حاضری سے پہلے امام مسجد نبوی شیخ علی عبدالرحمن الحذیفی زید مجدہم کی با اثر و پر کیف تلاوت ٹیپ ریکارڈ کے ذریعہ دارالعلوم دیوبند میں سنی تھی، جس سے غائبانہ طور پر ان سے ایک قلبی اور گہری محبت پیدا ہو گئی تھی، مسجد نبوی کی اس پہلی حاضری کے موقع پر دل میں یہ تمنا تھی کہ شیخ حذیفی کی تلاوت براہ راست سننے اور ان کی زیارت کرنے کا موقع ملے۔ اللہ تعالیٰ نے یہ تمنا اس طرح پوری کر دی کہ شب جمعہ کو عشاء کی نماز کے وقت محافظین کے درمیان ایک نورانی چہرہ والے میانہ قد شخص جن کے چہرے پر معصومیت و سادگی کے آثار نمایاں تھے، تشریف لائے اور نماز پڑھانے کے لیے مسجد نبوی کی محراب کی طرف آگے بڑھے، میں محراب کے سامنے غالباً چوتھی صف میں تھا، نماز شروع ہوئی اور ثناء کے بعد جیسے ہی امام صاحب نے سورہ فاتحہ کی پہلی آیت پڑھی، احقر کو یقین ہو گیا کہ یہی تو امام الحرم شیخ علی عبدالرحمن الحذیفی ہیں، شیخ نے نماز کی دونوں جہری رکعتوں میں سورہ احزاب کا آخری حصہ پڑھا۔ غور کیا جائے! سالوں سال کی تمناؤں کے بعد مسجد نبوی کی پہلی زیارت حاصل ہو رہی ہو اور اسی

فضاء میں فرض نماز باجماعت ادا کی جا رہی ہو جس میں ہزاروں کی تعداد میں مسلمان شریک ہوں، اُن مسلمانوں میں عرب و عجم، مسافر و مقیم، بوڑھے و جوان، مرد و خواتین اور امیر و فقیر سب کی شمولیت ہو، تھوڑی دیر پہلے اسی فضاء سے ایک ایسی اذان کی آواز بلند ہو چکی ہو جس نے دلوں کو جھنجھوڑ کر رکھ دیا ہو، نماز میں شیخ حذیفی کی تلاوت ہو رہی ہو اور وہ بھی سورہ احزاب کے اس حصہ کی جس میں نافرمان لوگوں سے متعلق اللہ تعالیٰ کا یہ ارشاد موجود ہو: ”يَوْمَ تَقْلُبُ وُجُوهُهُمْ فِي النَّارِ يَقُولُونَ يَلَيِّنَا اللَّهُ وَأَطَعْنَا الرَّسُولَ“، یعنی: ”جس دن ان کے چہرے (جہنم کی) آگ میں الٹ پلٹ کیے جائیں گے تو وہ کہیں گے کہ: اے کاش! ہم اللہ کی فرمانبرداری کرتے اور اس کے رسول کا حکم مانتے۔“ (الاحزاب: ۶۶) اور ذرا آگے فرماں برداروں سے متعلق اللہ تعالیٰ کا یہ ارشاد ہو: ”وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا“، یعنی: ”اور جو شخص اللہ اور اس کے رسول کی فرماں برداری کرے گا تو یقیناً وہ بڑی کامیابی پائے گا۔“ (الاحزاب: ۷۱)

زندگی میں پہلی بار حاضری دینے والا شخص جب مسجد نبوی کے احاطہ اور روضہ اقدس کے جوار میں فرض نماز کے اندر مذکورہ بالا جیسی آیتوں کی تلاوت شیخ حذیفی کی زبان سے سماعت کرے گا تو اس کا دل جتنا بھی غفلتوں میں ڈوبا ہوا ہوگا پھر بھی خوف ورجاء کی ملی جلی کیفیت سے لرزے بغیر نہیں رہ سکتا اور اس کا بدن جتنا بھی گناہ آلود ہوگا وہ بھی کانپے بغیر نہیں رہ سکتا اور اس کی آنکھیں بھی آنسو بہائے بغیر نہیں رہ سکتیں۔

سلام پھیرنے کے بعد شیخ حذیفی نے حسب معمول مڑ کر اپنا رخ مقتدیوں کی طرف کر دیا اور اذکارِ مسنونہ میں مشغول ہو گئے، مجھے چونکہ محراب کے بالکل سامنے چند ہی صفیں چھوڑ کر جگہ ملی تھی، اس لیے ان کے بابرکت اور نورانی چہرہ کی زیارت کا ایک اچھا موقع تھا، لہذا اپنی جگہ پر کھڑے ہو کر ذرا فاصلہ سے ان کی زیارت کی، اور اگلے دن بروز جمعہ فجر کی نماز کے بعد جب وہ مسجد نبوی سے واپس قیام گاہ کی طرف تشریف لے جا رہے تھے راستہ میں ان سے مختصر ملاقات کا شرف بھی حاصل ہوا۔

روضہ جنت میں حاضری

مدینہ منورہ کے اس والہانہ سفر کے دوران روضہ جنت میں حاضری کا موقع بھی ربِّ کریم نے عنایت فرمایا، مسجد نبوی میں منبر سے بائیں طرف تقریباً پچاس باتھ کے فاصلے پر ام المؤمنین حضرت عائشہ صدیقہ رضی اللہ عنہا کا حجرہ مبارکہ ہے، جہاں پیغمبر اسلام ﷺ آرام فرما رہے ہیں، منبر اور حجرے کے درمیان والے حصہ سے متعلق نبی کریم ﷺ کا یہ ارشاد ہے: ”مسابین بیتی ومنبری روضۃ من ریاض الجنة“، یعنی: ”جو جگہ میرے گھر اور میرے منبر کے درمیان ہے وہ جنت کے باغوں میں سے ایک باغ ہے۔“ (بخاری شریف، ج: ۱، ص: ۱۵۹)

اس حدیث کی تشریح میں علماء کرام کا مشہور قول یہ ہے کہ یہ لفظ اپنی حقیقت پر محمول ہے اور مسجد نبوی کا مذکورہ بالا حصہ بعینہ قیامت کے دن جنت میں منتقل کیا جائے گا، اور حضرت مولانا سید فخر الدین احمد صاحب رحمہ اللہ سابق شیخ الحدیث دارالعلوم دیوبند (متوفی: ۱۳۹۲ھ) کے حوالہ سے ان کے خصوصی شاگرد اور ہمارے محترم اُستاذ حضرت مولانا ریاست علی صاحب بجنوری دامت برکاتہم العالیہ استاذ حدیث دارالعلوم دیوبند نے ”ایضاح البخاری، ج: ۶، ص: ۸۱“ میں ایک عجیب نکتہ بیان فرمایا ہے کہ روضہ جنت میں داخل ہو کر عبادت کرنے والے کو نیک فالی کے طور پر یہ اُمید رکھنی چاہیے کہ ان شاء اللہ! وہ جنت سے محروم نہیں ہوگا، اس لیے کہ جنت میں جانے کے بعد کسی کو پھر اس سے نکال کر محروم نہیں کر دیا جاتا۔

نبی کریم ﷺ کی زندگی کے آخری دن کا ایک منظر

روضہ جنت میں حاضری کا موقع ہو یا غائبانہ طور پر اس کا اور حجرہ مبارکہ و محراب و منبر کا تذکرہ ہو، احقر کو بخاری شریف کی وہ روایتیں ضرور یاد آتی ہیں جن میں نبی کریم ﷺ کے مرض الموت اور زندگی کے آخری دن کا ایک منظر بیان کیا گیا ہے، ان روایات کا مفہوم و خلاصہ یہ ہے:

”نبی ﷺ اپنے مرض الموت کے دوران بھی جب ذرا سی طاقت رہتی مسجد میں تشریف لا کر نماز پڑھ دیتے، جب ضعف کافی بڑھ گیا تو وفات والے دن سے پہلے مسلسل تین دن (جمعہ، ہفتہ، اتوار) تک آپ ﷺ مسجد میں تشریف نہ لاسکے اور حضرت ابو بکر صدیق رضی اللہ عنہ آپ ﷺ کے حکم سے نمازیں پڑھاتے رہے۔ حضرت ابو بکر صدیق رضی اللہ عنہ اور دیگر صحابہ کرام رضی اللہ عنہم آپ ﷺ کی بیماری میں اضافے اور

خواہش پرستی ہلاک کر دینے میں آگے آگے رہتی ہے۔ (حضرت علیؓ)

مسجد میں عدم تشریف آوری کی وجہ سے کافی ممکن تھے، چوتھے دن بروز پیر ایک ایسے وقت میں کہ صحابہ کرام رضی اللہ عنہم فجر کی نماز میں صف باندھے کھڑے تھے اور حضرت ابو بکر صدیق رضی اللہ عنہ نماز پڑھا رہے تھے، آپ ﷺ نے اچانک حضرت عائشہ رضی اللہ عنہا کے حجرہ کا پردہ ہٹایا اور صحابہ رضی اللہ عنہم کا منظر دیکھ کر خوشی اور اطمینان کی وجہ سے مسکرائے اور پھر ہنسنے لگے، حضرت انس رضی اللہ عنہ کہتے ہیں کہ آپ ﷺ کا چہرہ مبارک اتنا متور و پاکیزہ اور پر رونق معلوم ہو رہا تھا جیسے قرآن کریم کا ورق ہو، اور چونکہ کئی نمازوں کے بعد ہمیں آپ ﷺ کے چہرہ انور کی زیارت نصیب ہو رہی تھی، اس لیے قریب تھا کہ فرط مسرت سے ہمارے اندر ایک ایسی اضطرابی کیفیت پیدا ہو جائے جو نماز میں نقصان کا باعث بنے، صدیق اکبر رضی اللہ عنہ یہ سمجھ کر کہ شاید آپ تشریف لا رہے ہیں اُلٹے پاؤں پیچھے ہٹنے لگے، لیکن آپ ﷺ نے اشارہ سے بتا دیا کہ تم اپنی نماز پوری کر لو اور آپ ﷺ نے پردہ جو ہٹایا تھا واپس ڈال دیا، اس کے بعد ہمیں آپ ﷺ کی زیارت میسر نہ ہو سکی اور اُسی دن حضور ﷺ کی وفات ہو گئی۔“ (بخاری شریف، ج: ۱، ص: ۹۳-۹۴ نیز ج: ۲، ص: ۶۴۰)

راقم نے بخاری شریف جلد اول حضرت الاستاذ مولانا نصیر احمد خان صاحب قدس سرہ (سابق شیخ الحدیث دارالعلوم دیوبند) (متوفی: ۱۴۳۱ھ) اور جلد ثانی حضرت الاستاذ مولانا مفتی سعید احمد صاحب پالن پوری دامت برکاتہم (موجودہ شیخ الحدیث دارالعلوم دیوبند) سے تعلیمی سال ۱۴۰۱ھ-۱۴۰۲ھ کو دارالعلوم دیوبند میں پڑھی تھی، نبی کریم ﷺ کے مرض الموت اور زندگی کے آخری دن کے مذکورہ بالا منظر سے متعلق حدیثیں چونکہ بخاری شریف جلد اول میں ’بَابُ أَهْلِ الْعِلْمِ وَالْفَضْلِ أَحَقُّ بِالْإِمَامَةِ‘ کے تحت بھی آگئی ہیں اور جلد ثانی میں ’بَابُ مَرَضِ النَّبِيِّ صَلَّى اللَّهُ عَلَيْهِ وَسَلَّمَ وَوَفَاتِهِ‘ کے تحت بھی! اس لیے دونوں اکابرین نے اپنے اپنے انداز کے مطابق ان پر گفتگو فرمائی تھی۔

حضرت الاستاذ مولانا نصیر احمد خان صاحب قدس سرہ پر تو ایسے مضمون کو بیان کرتے ہوئے اس طرح رقت طاری ہو جاتی تھی کہ زیادہ تفصیل سے بات کرنا ان کے لیے دشوار ہو جاتا، لیکن ان کی رقت قلبی اور اخلاص کی برکت سے طلبہ کو پھر بھی بہت کچھ مل جاتا، اور حضرت الاستاذ مولانا مفتی سعید احمد صاحب پالن پوری دامت برکاتہم نے اپنے خداداد ملکہ افہام و تفہیم اور حب نبوی کی بدولت اس مضمون کو ایک ایسے انداز میں فرمایا تھا کہ طلبہ یہ محسوس کر رہے تھے کہ شاید ہم بھی پیر کے دن کی صبح کا یہ مبارک منظر اپنی آنکھوں سے دیکھ رہے ہیں اور پھر اُسی دن کے آخر میں نبی کریم ﷺ فداہ اُبی و اُمی کے وصال کا مشکل ترین مرحلہ بھی ہمارے سامنے وقوع پذیر ہوتا ہے: ’اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَى آلِهِ وَسَلِّمْ تَسْلِيمًا‘۔

ستونہائے رحمت کی زیارت

روضہ جنت میں سات ستون ہیں جن کو اسطواناتِ رحمت کہا جاتا ہے، ان کے نام حسب ذیل

جمادی الاولیٰ
۱۴۳۸ھ

ہیں: ۱:..... اسطوانہ حٹانہ، ۲:..... اسطوانہ اُبولبابہ، ۳:..... اسطوانہ حرس، ۴:..... اسطوانہ وُفود، ۵:..... اسطوانہ سریر، ۶:..... اسطوانہ جبریل، ۷:..... اسطوانہ عائشہ۔

اللہ تعالیٰ کی توفیق سے ان ستونہائے رحمت کی زیارت کا شرف بھی حاصل ہوا اور ہر ایک ستون نے اپنی تاریخ یاد دلائی، اول الذکر دو ستونوں سے متعلق کچھ تفصیل درج کی جا رہی ہے:

اسطوانہ حٹانہ

اسطوانہ حٹانہ اس جگہ پر بنایا ہوا ستون ہے جہاں کھجور کا ایک تنا تھا، جو نبی کریم ﷺ کے فراق پر زور زور سے رویا تھا، اس تنے سے متعلق صحیح البخاری ’’کتاب الجمعۃ، ج: ۱، ص: ۱۲۵‘‘ اور ’’کتاب المناقب، ج: ۱، ص: ۵۰۶‘‘ اور سنن ترمذی ’’ابواب الجمعۃ، ج: ۱، ص: ۱۱۳‘‘ میں روایات موجود ہیں، اسی طرح امام عبد اللہ بن عبد الرحمن الدارمی رحمہ اللہ (متوفی: ۲۵۵ھ) نے سنن داری میں مقدمہ کے اندر ایک مستقل باب بعنوان ’’باب ما أكرم الله النبي صلى الله عليه وسلم بحنين المنبر‘‘ قائم کر کے گیارہ روایتیں ذکر کی ہیں، مذکورہ تمام روایات کا خلاصہ و مفہوم یہ ہے:

’’مسجد نبوی میں منبر بننے سے پہلے جب نبی کریم ﷺ خطبہ دیتے تھے تو کھجور کے ایک تنے کا سہارا لے کر کھڑے ہوتے تھے، اور جب آپ ﷺ کے لیے منبر کا انتظام کر دیا گیا اور آپ ﷺ اس منبر پر خطبہ دینے کے لیے تشریف لے گئے تو وہ تنا فراق نبی (ﷺ) کا صدمہ برداشت نہ کر سکا، اور اس سے دس ماہ کی گاہن اونٹنی کے رونے کی طرح آواز آنے لگی اور اتنا رویا گویا پھٹ جائے گا، اس کے رونے کی آواز صحابہ کرام رضی اللہ عنہم بھی سنتے رہے، یہاں تک کہ حضور ﷺ منبر سے نیچے اترے اور اس پر اپنا ہاتھ رکھ کر سینے سے لگایا جس سے وہ اس بچے کی طرح جسے تھکیاں دے کر خاموش کیا جاتا ہے پھکیاں لیتے ہوئے خاموش ہو گیا، نبی ﷺ نے فرمایا کہ: اگر میں نے اس تنے کو اپنے سینے سے نہ لگایا ہوتا تو یہ اسی طرح قیامت تک روتا رہتا، پھر آپ ﷺ نے دفنانے کا حکم دے دیا، چنانچہ اُسے دفن دیا گیا۔‘‘

راقم عرض کرتا ہے کہ اسطوانہ حٹانہ کی زیارت کرنے والوں کو مذکورہ واقعہ کا استحضار کرتے ہوئے اس بات پر غور کرنا چاہیے کہ جب ایک غیر مکلف خشک تنا جس کا تعلق اللہ تعالیٰ کی اُس مخلوق سے ہو جس نے امانت خداوندی (شریعت کاملہ کی پابندی) کے بوجھ اٹھانے سے ابتداء ہی سے معذرت کر لی ہو وہ بھی نبی کریم ﷺ سے اتنی محبت کرتا ہے کہ غم فراق میں بلک بلک کر رو رہا ہے تو اُس انسان کو جس نے امانت خداوندی کے بوجھ اٹھانے کے لیے شروع ہی سے آمادگی ظاہر کی ہو اور پھر ’’لا إله إلا الله محمد رسول الله‘‘ پڑھنے کا اظہار بھی کیا ہو اُسے اپنے نبی ﷺ سے کتنی محبت کرنی چاہیے؟

اس سوال کا واضح جواب یہ ہے کہ مسلمان کے لیے ضروری ہے کہ وہ اپنی ذمہ داری کا احساس کرے اور اللہ کے فرمان ’’أَطِيعُوا اللَّهَ وَأَطِيعُوا الرَّسُولَ‘‘ پر عمل کرتے ہوئے اللہ تعالیٰ اور نبی کریم ﷺ کے

کسی چیز کی زیادہ خواہش بری ہی نہیں مہلک بھی ہے۔ (حضرت امام حسین رضی اللہ عنہ)

ہر حکم کی اطاعت و پیروی کرے اور نبی ﷺ کی سنتوں کو زندہ کرنے کی کوشش کرے۔

اسطوانہ حٹانہ کی زیارت کے وقت اس کے مذکورہ بالا واقعہ اور اپنی ذمہ داری کا احساس کرتے ہوئے اگر زائر اپنی استقامت کے لیے لجاجت کے ساتھ دعا کرے گا اُمید ہے کہ رب کریم اس کی دعا کو قبولیت سے نوازے گا۔

اسطوانہ ابولبابہؓ

اسطوانہ ابولبابہؓ وہ ستون ہے جس کے ساتھ حضرت ابولبابہؓ نے اظہارِ توبہ و ندامت کے طور پر اپنے آپ کو باندھ لیا تھا، کیونکہ وہ غزوہ تبوک میں شریک نہیں ہو سکے تھے، اور بالآخر ان کی توبہ قبول ہو گئی تھی، اس ستون کی زیارت نے سورہ توبہ کی آیت نمبر: ۱۰۲ یا دلائی جس کے بارے میں علامہ ابن کثیر رحمہ اللہ نے اپنی تفسیر میں حضرت عبداللہ بن عباسؓ کا قول نقل کیا ہے کہ: ”یہ آیت نبی ﷺ کی غزوہ تبوک سے واپسی کے بعد حضرت ابولبابہؓ اور ان کے ساتھیوں کے حق میں نازل ہوئی، جن کی کل تعداد چھ یا آٹھ یا دس تھی“، ان حضرات میں سے حضرت ابولبابہؓ کے نام پر تمام روایات متفق ہیں، باقی حضرات کی تعداد اور ناموں میں مختلف روایات ہیں۔

نبی کریم ﷺ نے غزوہ تبوک میں شرکت کے لیے اعلانِ عام فرمایا تھا، اور سب مسلمانوں کو چلنے کا حکم دیا تھا، البتہ کچھ ایسے مخلص مسلمان تھے جن کے پاس معقول عذر تھا، ان کو اس حکم سے مستثنیٰ قرار دیا گیا تھا، کچھ منافقین تھے جنہوں نے جھوٹے اعذار پیش کر دیئے، اور شریک نہیں ہوئے، ان منافقین کے بارہ میں سورہ توبہ میں سخت وعیدیں نازل ہوئیں، مسلمانوں میں کچھ ایسے حضرات بھی تھے جو صرف وقتی سستی کی بنیاد پر نبی ﷺ کے اس اعلانِ عام پر تو عمل نہ کر سکے اور غزوہ تبوک سے پیچھے رہ گئے، مگر بعد میں اخلاص کے ساتھ نادم و تائب ہو گئے اور منافقین کی طرح جھوٹے اعذار تلاش نہیں کیے، اور بالآخر ان سب کی توبہ قبول ہو گئی، بلا عذر پیچھے رہنے والے ان حضرات کی بھی دو جماعتیں ہو گئی تھیں، ایک جماعت وہ تھی جنہوں نے نبی ﷺ کی واپسی کے بعد فوراً اپنی ندامت و توبہ کے لیے یہ طریقہ اختیار کیا کہ اپنے آپ کو مسجد نبوی کے ستونوں سے باندھ لیا، اور یہ عہد کیا کہ جب تک ہماری توبہ قبول نہ ہوگی اور ہمیں خود رسول اللہ ﷺ نہیں کھولیں گے ہم اسی طرح بندھے ہوئے قیدی رہیں گے، رسول اللہ ﷺ کو جب ان کے اس عہد کا پتہ چلا تو فرمایا کہ: اللہ کی قسم! میں بھی ان کو اس وقت تک نہیں کھولوں گا جب تک اللہ تعالیٰ مجھے ان کے کھولنے کا حکم نہیں دے گا، اس پر سورہ توبہ کی یہ آیت نازل ہوئی:

”وَآخَرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ“
(التوبة: ۱۰۲)

”اور کچھ اور لوگ ہیں جنہوں نے اپنے گناہوں کا اقرار کر لیا انہوں نے ملے جلے عمل کیے کچھ

اچھے اور کچھ برے، امید ہے کہ اللہ تعالیٰ ان کی توبہ قبول فرمائے، بلاشبہ اللہ بخشنے والا مہربان ہے۔“
اس جماعت میں حضرت ابولبابہ رضی اللہ عنہ بھی شامل تھے، جب مذکورہ آیت اتری اور رسول اللہ ﷺ نے ان کی توبہ قبول ہونے کی خوشخبری سنائی اور صحابہؓ کو ان کے کھولنے کا حکم دے دیا، تو حضرت ابولبابہ رضی اللہ عنہ نے کہا کہ جب تک نبی ﷺ راضی ہو کر مجھے اپنے دست مبارک سے نہیں کھولیں گے میں بندھا رہوں گا، چنانچہ فجر کی نماز میں آپ تشریف لائے تو اپنے دست مبارک سے ان کو کھولا، حضرت ابولبابہ رضی اللہ عنہ والی اس جماعت نے توبہ کرنے کا ایسا مخلصانہ طریقہ اختیار کیا کہ اس کی برکت سے اللہ تعالیٰ نے مذکورہ آیت نازل فرمادی جس میں تاریخ قیامت آنے والے ان تمام مسلمانوں کے لیے جن کے اعمال نیک و بد ملے جلے ہوں اور وہ اپنے گناہوں سے اخلاص کے ساتھ تائب ہو جائیں معافی اور مغفرت کی امید ہے۔
غزوہ تبوک میں صرف سستی کی وجہ سے شرکت نہ کرنے والے مخلص مسلمانوں کی دوسری جماعت مندرجہ ذیل تین انصاری صحابہؓ پر مشتمل تھی:

۱:..... حضرت کعب بن مالکؓ ۲:..... حضرت مرارہ بن ربیعؓ ۳:..... حضرت ہلال بن امیہؓ
یہ حضرات اگرچہ حضرت ابولبابہ رضی اللہ عنہ والی جماعت کی طرح طریقہ تو اختیار نہ کر سکے، تاہم نبی ﷺ کی واپسی کے بعد آپ کی خدمت میں حاضر ہو کر صاف صاف اپنی سستی اور کوتاہی کا اعتراف کر لیا اور کوئی جھوٹا عذر پیش نہیں کیا، ہاں! یہ وضاحت ضرور کر دی کہ یہ کوتاہی صرف سستی کی بنا پر ہوئی ہے، نفاق کی وجہ سے نہیں، نبی ﷺ نے ان کی سچائی کو تسلیم فرماتے ہوئے ان کی کوتاہی کی بنیاد پر صحابہ کرام رضی اللہ عنہم کو یہ حکم دیا کہ جب تک اللہ تعالیٰ ان کے حق میں کوئی فیصلہ نہیں فرمائیں گے تب تک ان سے سلام اور کلام کا مقاطعہ کیا جائے، رسول اللہ ﷺ کے اعراض اور صحابہ کرام رضی اللہ عنہم کے مقاطعہ سلام و کلام کی انتہائی مصیبت پچاس دن تک جھیلنے کے بعد ان تینوں حضرات کی توبہ کو بھی رب کریم نے قبول فرما کر ان کے حق میں سورہ توبہ کی مندرجہ ذیل آیت نازل فرمادی:

”وَعَلَى الثَّلَاثَةِ الَّذِينَ خُلِفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنْ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ۔“
(التوبہ: ۱۱۸)

”اور ان تین شخصوں پر بھی (اللہ نے مہربانی کی) جن کا معاملہ ملتوی رکھا گیا تھا، یہاں تک کہ جب زمین باوجود اس قدر وسیع ہونے کے ان پر تنگ ہو گئی، اور وہ خود بھی اپنی جانوں سے تنگ آ گئے اور انہوں نے سمجھ لیا کہ اللہ کی گرفت سے انہیں کہیں پناہ نہیں مل سکتی، مگر یہ کہ اسی کی طرف رجوع کیا جائے، پھر اللہ نے ان پر مہربانی کی تاکہ وہ توبہ کریں، بلاشبہ اللہ ہی توبہ قبول کرنے والا مہربان ہے۔“

آیت اترنے کے بعد نبی کریم ﷺ اور صحابہ کرام رضی اللہ عنہم نے ان تینوں کو توبہ قبول ہونے کی

خواہشات کو دل ہی میں مار ڈالو اور دلوں کو ان میں نہ مرنے دو۔ (حضرت عمر بن عبدالعزیزؓ)

خوشخبری سنا کر مبارکباد دی، اور آپ ﷺ نے ان الفاظ کے ساتھ کعب بن مالکؓ کو مبارکباد دی: ”بشارت ہو تمہیں ایک ایسے مبارک دن کی جو تمہاری زندگی میں پیدائش سے لے کر آج تک سب سے زیادہ بہتر دن ہے۔“ اس واقعہ کی پوری تفصیل (صحیح البخاری، ج: ۲، ص: ۶۳۴-۶۳۶) اور حدیث کی دیگر کتابوں میں حضرت کعب بن مالکؓ کی روایت سے درج ہے۔

بہر کیف! روضہ جنت میں اسطوانہ ابولبابہ کی زیارت حضرت ابولبابہؓ اور ان کے ساتھیوں رضی اللہ عنہم کا مذکورہ واقعہ یاد دلاتی ہے، اور پھر ان کی مخلصانہ توبہ کی قبولیت کے نتیجے میں اُتری ہوئی سورہ توبہ کی آیت نمبر: ۱۰۲ پر جب غور کرنے کا موقع ملتا ہے تو اس کے الفاظ کے عموم سے اندازہ ہوتا ہے کہ ارحم الراحمین نے صرف حضرت ابولبابہؓ والی جماعت کے حق میں نہیں بلکہ بعد میں آنے والے تائبین (چاہے وہ پندرہویں صدی ہجری کے پرفتن زمانہ کے تائبین کیوں نہ ہوں) کے حق میں بھی قبولیت توبہ کا وعدہ فرمایا ہے، اور پھر اسی مناسبت سے حضرت کعب بن مالکؓ والی جماعت کا مذکورہ واقعہ اور ان کے حق میں اُتری ہوئی سورہ توبہ کی آیت نمبر: ۱۱۸ خود بخود یاد آتی ہے، اور ایک ایسی کیفیت زائر کے اندر پیدا ہو جاتی ہے جس کا مفہوم شیخ فرید الدین عطارؒ نے مندرجہ ذیل دو شعروں میں بیان کیا ہے:

بر درآمد بندہ بگریختہ آبروئے خود بعضیاں ریختہ
مغفرت دارد امید از لطف تو زانکہ خود فرمودہ لا تقنطوا

قارئین کرام سے عاجزانہ درخواست ہے کہ حقیر راقم الحروف، اس کے والدین و اقارب، اس کے اساتذہ کرام اور اس کے محبین و محسنین کو بھی دعائے خیر میں شامل فرمائیں، و جزاکم اللہ تعالیٰ خیر الجزاء۔

حجاز مقدس سے واپسی

اس سے پہلے عرض کیا جا چکا ہے کہ ہمیں ”جامعة الملك سعود، ریاض“ کی طرف سے مختصر وقت کے لیے حجاز مقدس جانے کی اجازت ملی تھی، اس لیے حرمین شریفین کی ہماری یہ پہلی حاضری مختصر ہی رہی، اتنے مختصر وقت میں واپسی اور حرمین شریفین کی بابرکت فضاؤں سے جدائی کے لیے دل آمادہ نہ تھا، تاہم قانونی مجبوری کے سامنے سر تسلیم خم کرنا پڑا اور بروز جمعہ ۲۰ ربیع الاول ۱۴۰۸ھ بعد العصر مدینہ منورہ سے پرتم آنکھوں کے ساتھ ریاض روانہ ہوئے:

حیف! در چشم زدن صحبت یار آخر شد
روئے گل سیر ندیدیم بہار آخر شد

”جامعة الملك سعود“ کے شب و روز

احقر نے ”جامعة الملك سعود، ریاض“ میں اپنے اساتذہ کرام کے مشورہ و اجازت سے چار بنیادی مقاصد کے پیش نظر داخلہ لینے کی سعی کی تھی:

رضائے خالق کے خواہشمند! مخلوق کی اذیتوں پر صبر اختیار کر۔ (حضرت شیخ عبدالقادر جیلانی رحمہ اللہ)

پہلا مقصد: یہ تھا کہ اس صورت میں حرمین شریفین کی حاضری اور حج کی سعادت میسر ہو جائے گی، جس کے لیے عرصہ سے دل تڑپ رہا تھا، اور وسائل نہ ہونے کے برابر تھے۔

دوسرا مقصد: یہ تھا کہ عربی زبان جو کہ قرآن کریم اور نبی کریم ﷺ کی زبان ہے اور ہر طالب علم بلکہ ہر مسلمان کی ایک دینی ضرورت ہے، اس میں نکھار اس وقت پیدا ہو سکتا ہے جب کہ طالب علم کو ماحول میں رہنے اور اس زبان کو اس کے اصلی سرچشموں سے تلاش کرنے کا موقع ملے، احقر کو یہ امید تھی کہ ”معهد اللغة العربية جامعة الملك سعود“ میں داخلہ ملنے کی صورت میں اس مقصد کے حصول کا راستہ ہموار ہو جائے گا۔

تیسرا مقصد: یہ تھا کہ دیا عرب کے علماء و مشائخ جو نجی اور بالکل سادہ طریقے سے مساجد میں علوم دینیہ پڑھاتے ہیں اور اصلاحی بیانات کرتے ہیں ان سے خارجی اوقات میں کچھ نہ کچھ استفادہ کرنے کا موقع ملے گا۔

چوتھا مقصد: یہ تھا کہ بالخصوص حضرت شیخ عبدالفتاح ابو غدہ حلبی شامی رحمہ اللہ کی صحبت میں رہنے اور ان کے علوم و معارف سے استفادہ کرنے کا شاید کوئی موقع نصیب ہوگا۔ شیخ ابو غدہ ایک تبحر، متقی اور حنفی المسلک عالم دین تھے، اور دارالعلوم دیوبند اور اس کے اکابرین سے والہانہ تعلق رکھتے تھے، دارالعلوم دیوبند میں ان کے علوم و تصانیف کا چرچہ تھا، اور وہ میرے زمانہ قیام سے پہلے دارالعلوم تشریف بھی لائے تھے، موصوف ”جامعة الإمام محمد بن سعود الإسلامية، ریاض“ کے استاذ تھے جو کہ ”جامعة الملك سعود، ریاض“ کے بعد دوسرا بڑا جامعہ تھا، البتہ اُس جامعہ میں داخلہ کی صورت نہیں تھی، تاکہ شیخ ابو غدہ رحمہ اللہ سے براہ راست استفادہ کا موقع مل جاتا، تاہم احقر کو یہ امید ضرور تھی کہ خارجی اوقات میں کسی نہ کسی طرح ان سے فیض حاصل کرنے کی کوشش کروں گا۔

اللہ تعالیٰ کے فضل و کرم سے مذکورہ چاروں مقاصد کے حصول کے راستے ہموار ہو گئے، چنانچہ ”جامعة الملك سعود“ میں دو سالہ قیام کے دوران پہلا مقصد اس طرح پورا ہو گیا کہ اس مدت کے اندر حرمین شریفین کی بار بار حاضری اور حج کی سعادت میسر ہوئی، پہلی حاضری ماہ ربیع الاول ۱۴۰۸ھ کو میسر ہوئی، جس کی تفصیل درج کی جا چکی ہے، اسی سال اپنی زندگی کا پہلا حج بھی میسر ہوا، اگلے سال ۱۴۰۹ھ کو بھی حج کی سعادت حاصل کر سکتا تھا، اس لیے کہ میں حج کے ایام میں ”جامعة الملك سعود“ میں موجود تھا اور جامعہ میں چھٹیاں بھی چل رہی تھیں، لیکن اس وقت سعودی عرب کا قانون یہ تھا کہ جس شخص نے ایک مرتبہ حج کیا ہو وہ اگلے پانچ سال تک حج نہ کریں، تاکہ حج کے ایام میں زیادہ رُش کی صورت پیدا نہ ہو اور زندگی میں پہلی بار حج کرنے والے حضرات سہولت کے ساتھ فریضہ حج ادا کر سکیں، اس قانون کی زد سے بچنے کے لیے لوگوں نے مختلف راستے ڈھونڈ لیے تھے، لیکن احقر کے ذہن میں یہ بات آئی کہ ”جامعة الملك سعود“ میں داخلہ ملنے کے ذریعہ تو اللہ تعالیٰ نے حرمین شریفین کی زیارت اور

اگر تم خدا کی صحبت کے خواہشمند ہو تو گوٹکا پن لازم پکڑو۔ (حضرت شیخ عبدالقادر جیلانی رحمہ اللہ)

فریضہ حج ادا کرنے کی سعادت سے مجھے نوازا ہے، اب سعودی عرب اور ”جامعة الملك سعود“ کے قانون سے بچنے کے لیے راستے ڈھونڈنا بے وفائی ہوگی اور ایسے حج کو ”حج مبرور“ کہنا بھی مشکل ہوگا، لہذا حرمین شریفین کی زیارت کے لیے بے تابی کے باوجود حج کے ایام میں جامعہ میں رہا اور دوسرا حج نہیں کیا۔

اللہ تعالیٰ نے اس کا یہ صلہ عطا فرمایا کہ ۱۴۰۸ھ کے بعد سے تادم تحریر جو تقریباً اٹھائیس سال کا عرصہ گزر چکا ہے، اس دوران وقفہ وقفہ سے مزید چار دفعہ (۱۴۱۴ھ-۱۴۲۷ھ-۱۴۲۹ھ-۱۴۳۳ھ) کوچ پر جانے کا موقع نصیب ہوا جس سے مجموعی تعداد پانچ ہوگئی اور متعدد بار عمرہ کی سعادت بھی حاصل ہوئی: ”رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ۔“

احقر جب اپنی حقیقت اور کوتاہیوں پر غور کرتا ہے تو اپنے آپ کو ان سعادتوں کا اہل ہرگز نہیں پاتا، اور جب اللہ تعالیٰ کے اس فرمان ”وَرَحْمَتِي وَسِعَتْ كُلَّ شَيْءٍ“ (اور میری رحمت ہر چیز کو شامل ہے) پر غور کرنے کا موقع مل جاتا ہے تو یہ سمجھ میں آتا ہے کہ ارحم الراحمین تو مجھ جیسے نااہلوں کو بھی محروم نہیں فرماتا، لہذا یہ صرف اللہ تعالیٰ کی رحمت اور اپنے بزرگوں اور بالخصوص حضرت حافظ عبدالستار صاحب رحمہ اللہ کی خصوصی دعا (جس کا تذکرہ ہو چکا ہے) کا اثر ہے۔ اللہ تعالیٰ روزِ محشر میں بھی اسی طرح رحمت و فضل اور غفور و درگزر کا معاملہ فرمائے۔

”جامعة الملك سعود“ کے ماحول میں عربی زبان سیکھنے کا ایک اچھا موقع

اوپر عرض کیا جا چکا ہے کہ ”معهد اللغة العربية جامعة الملك سعود“ میں داخلہ لینے کا دوسرا مقصد یہ تھا کہ ماحول میں رہ کر عربانِ زبان سمجھنے، بولنے اور لکھنے کا ایک اچھا موقع ملے گا، اسی جذبہ کے تحت میں نے طے کیا تھا کہ ”جامعة الملك سعود“ میں اگر ممکن ہو تو متشرع، بااخلاق اور باصلاحیت عرب طلبہ کے ساتھ رہائش رکھوں گا، تاکہ ان سے بیک وقت عربی زبان اور اسلامی آداب و اخلاق میں استفادہ کیا جاسکے، اور یہ بھی طے کیا تھا کہ ”جامعة الملك سعود“ کے قیام کے دوران صرف فصیح عربی زبان میں گفتگو کرنے کی کوشش کروں گا اور اپنے ہم وطنوں اور ہم زبانوں سے بھی بوقت ملاقات و گفتگو کسی اور زبان کے بجائے عربی زبان کو ترجیح دوں گا۔ رہائش سے متعلق اللہ تعالیٰ نے یہ کرم کیا کہ سعودی عرب کے ”شعراء“ نامی شہر کے رہنے والے چند نیک و صالح، پابندِ شریعت اور باصلاحیت طلبہ کے ساتھ رہائش ملی، جن سے روزمرہ کی گفتگو فصیح عربی زبان میں ہوا کرتی تھی، اور کبھی علمی و ادبی موضوعات سے متعلق بھی تبادلہ خیال ہو جاتا، وہ حضرات آپس میں تو ”اللغة العامية“ (گہڑی ہوئی زبان) بولتے تھے، لیکن میری رعایت میں مجھ سے ”اللغة الفصيحة“ (فصیح زبان) میں بات کرتے تھے، جس سے مجھے کافی فائدہ ہوا، اپنے ہم وطنوں اور ہم زبانوں سے جب

بیروہ ہے جو اپنے مرید کے مال میں اپنی خواہش نہ پائے۔ (حضرت مجدد الف ثانی رحمہ اللہ)

مسجد، مطعم، درسگاہ وغیرہ آتے جاتے ملاقات ہو جاتی اور میں عربی میں بات کرتا تو وہ کچھ ناراض ہو جاتے کہ تم اپنی زبان میں گفتگو کیوں نہیں کرتے؟ میں عربی زبان کی محبت میں ان کی ناراضگی کو بادلِ خواستہ برداشت کر لیتا، اس تھوڑی سی محنت و قربانی کا فائدہ یہ ہوا کہ ”وحدة اللغة والثقافة“ کا دو سالہ کورس احقر نے بتوفیق اللہ ایک ہی سال میں پورا کر کے امتحان میں پہلی پوزیشن حاصل کر لی، اور اگلے سال شعبہ ”اعداد المعلمین“ میں داخلہ ہوا اور اس کا ایک سالہ کورس بھی پورا کیا، اس کے علاوہ پورے جامعہ کی سطح پر منعقد کیے جانے والے تین مسابقات علمیہ میں بھی حصہ لیا اور اللہ تعالیٰ کی توفیق سے دو مسابقات میں پہلی اور ایک مسابقہ میں دوسری پوزیشن حاصل کی، جن کی بنیاد پر چار سونے کے تمغے (گولڈ میڈل) نقد انعامات اور اپنے کورس کی سند کے علاوہ ”طالب مثالی“ کی ایک خصوصی سند بھی ملی، اور جب دو سال ”جامعة الملك سعود“ میں گزار کر دارالعلوم دیوبند واپسی ہوئی تو دارالعلوم میں بھی احقر کی ہمت افزائی کی گئی اور ”ماہنامہ دارالعلوم“ (ماہ رجب ۱۴۱۰ھ) اور پندرہ روزہ ”آئینہ دارالعلوم“ (یکم تا پندرہ ماہ جمادی الاولیٰ ۱۴۱۰ھ) دونوں نے حضرت الاستاذ مولانا معراج الحق صاحب رحمہ اللہ (صدر المدرسین دارالعلوم دیوبند) (متوفی: ۱۴۱۲ھ) کے ایما پر احقر کی کامیابی کی رپورٹ شائع کر دی۔ قارئین کی دلچسپی کے لیے ”آئینہ دارالعلوم دیوبند“ کے ایڈیٹر جناب مولانا کفیل احمد علوی صاحب (فاضل دارالعلوم دیوبند) کی رپورٹ کا متن پیش کیا جا رہا ہے:

مولانا عبدالرؤف صاحب افغانی مدرس دارالعلوم دیوبند کی ”جامعة الملك سعود“ سے دارالعلوم واپسی ”جامعة الملك سعود (ریاض) خلیجی ممالک کا سب سے بڑا علمی مرکز ہے، جس میں سعودی عرب اور دیگر مختلف ممالک کے تقریباً ۳۶ ہزار طلباء تعلیم حاصل کرتے ہیں، جامعہ میں مختلف ۱۴ کلیات اور ایک ”معهد اللغة العربية“ ہے، دارالعلوم دیوبند کی سفارش پر مولانا کا داخلہ ۱۴۰۸ھ میں شعبہ ”وحدة اللغة والثقافة“ میں ہوا، جس کا دو سال کا کورس ہے، موصوف نے اپنی محنت اور خداداد صلاحیتوں کی وجہ سے یہ کورس جو کافی اہم ہے، ایک ہی سال میں پورا کر لیا، صرف اتنا ہی نہیں بلکہ اس میں امتیازی سند بھی حاصل کر لی، ۱۴۰۹ھ میں یعنی دوسرے سال شعبہ ”اعداد المعلمین“ میں داخلہ ہوا، اس کا ایک سالہ کورس ہے، اس شعبہ میں عام طور پر انہی طلبہ کو داخلہ کا مجاز قرار دیا جاتا ہے، جو سعودی جامعات سے فارغ ہوتے ہیں، اور جن کے نمایاں نمبرات ہوتے ہیں، مولانا عبدالرؤف صاحب کو ”وحدة اللغة العربية“ میں اول پوزیشن حاصل کرنے کی وجہ سے داخلہ کا مستحق قرار دیا گیا، ”معهد اللغة العربية“ جس کے تحت تین شعبے ہیں: ۱:..... وحدة اللغة والثقافة، ۲:..... تدرب المعلمین، ۳:..... اعداد المعلمین، اس میں تقریباً چالیس ملکوں کے طلبہ پڑھتے ہیں، اس پورے ”معهد اللغة العربية“

خدا کے نیک اور برگزیدہ بندوں کو دنیا ہی کے اندر خوابوں کے ذریعے بشارت ہوتی رہتی ہے۔ (حضرت ہشام بن عروہ رضی اللہ عنہ)

سے ہر سال ایک ہی طالب علم کا ”طالب مثالی“ کے عنوان سے انتخاب کیا جاتا ہے، جس کو خصوصی انعام کے علاوہ ایک خصوصی سند ”طالب مثالی“ کے نام سے دی جاتی ہے، انتہائی مسرت کی بات ہے کہ گزشتہ سال ۱۴۰۹ھ میں ”طالب مثالی“ کا عظیم اعزاز مولانا عبدالرؤف صاحب نے حاصل کیا۔ اس کے علاوہ موصوف نے تین مسابقات میں جو کہ پورے جامعہ کی سطح پر منعقد ہوئے شرکت کی: ۱..... قرآن کریم (حفظ تجوید و تفسیر)، ۲..... القراءۃ الحرة، ۳..... خطابت (عربی زبان میں تقریر)۔ اول الذکر: ۱، ۲ میں مولانا نے فرسٹ پوزیشن اور ۳ میں سیکنڈ پوزیشن حاصل کی۔

مذکورہ تینوں مسابقات میں اعلیٰ کامیابی حاصل کرنے اور ”طالب مثالی“ منتخب ہونے کی وجہ سے تین ہزار سات سو پچاس نقد ریال، متعدد اہم کتابیں، ایک خوبصورت قیمتی بریف کیس، بہترین کاغذ پر طبع شدہ دو قرآن پاک، عربی تقاریر کے کیسٹ اور سونے کے چار میڈل انعام میں دیے گئے۔

پورے جامعہ میں مولانا کی ذہنی و فکری اور علمی صلاحیتوں کو قدر کی نگاہ سے دیکھا گیا اور یہ تمام تفصیل سعودیہ کے ہفت روزہ اخبار ”رسالة الجامعة“ میں نمایاں سرخی کے ساتھ شائع کی گئی۔ مولانا عبدالرؤف صاحب دارالعلوم دیوبند کے ایک لائق استاذ ہیں، طلبہ میں مقبول ہیں، اور ذمہ داران دارالعلوم کی نگاہ میں بھی ان کا مقام بلند ہے، درس و تدریس میں انہماک کے ساتھ اہتمام کی جانب سے انہیں دوسری ذمہ داریاں بھی سونپی جاتی رہتی ہیں، ہم موصوف کو ان کی عظیم الشان کامیابیوں پر تہ دل سے مبارکباد پیش کرتے ہیں۔ (ادارہ)“

عرب علماء سے استفادہ کا موقع

”جامعة الملك سعود“ کے زمانہ قیام میں اللہ تعالیٰ نے تیسرے مقصد کے حصول کے لیے اس طرح آسانی پیدا فرمادی کہ خارجی اوقات کے اندر ان عرب علماء سے استفادہ کرنے کا موقع میسر ہوا جو مساجد میں سادہ طریقے سے پڑھاتے تھے اور اصلاحی بیانات بھی کرتے تھے، جامعہ میں ہفتہ وار دو چھٹیاں (جمعرات اور جمعہ) تو مستقل طور پر ہوا کرتی تھیں، امتحانات سے آگے پیچھے یا کسی اور مناسبت سے چھٹیاں ان کے علاوہ تھیں، ان چھٹیوں میں میری کوشش ہوتی تھی کہ ان عرب علماء کی خدمت میں حاضری دیا کروں جو مختلف مساجد میں درس دیا کرتے تھے یا ان کے بیانات ہوتے تھے، تاکہ ان کے علوم و اخلاق، عادات و خصائل، طرز تدریس و طریقہ بیان اور عربی لب و لہجہ سے استفادہ کیا جاسکے، میرے پاس نہ تو ذاتی کوئی سواری تھی اور نہ راستوں سے واقفیت اور نہ ہی ان مشہور علمائے کرام کے نظام الاوقات کا صحیح علم! اللہ تعالیٰ جزائے خیر عطا فرمائے ان مقامی عرب طلبہ اور ساتھیوں کو

جب نفس انسانی جسمانی مصروفیت سے فارغ ہوتا ہے تو وہ روحانیت کی طرف مائل ہو جاتا ہے۔ (ابن خلدون رحمہ اللہ)

جو مشہور علمائے کرام کے نظام الاوقات سے متعلق میری راہنمائی فرماتے رہے، اور مناسب وقت پر اپنی ذاتی سوار یوں کے ذریعہ بلا تکلف مجھے ان کی مساجد اور دروس و بیانات کے مقامات تک پہنچاتے رہے اور وہ خود بھی ان کے دروس میں شریک ہوتے رہے۔

سعودی عرب کے جن علمائے کرام کے دروس و بیانات میں شرکت اور ان سے استفادہ کا موقع ملا، ان میں ساحتہ الشیخ عبدالعزیز بن عبداللہ باز رحمہ اللہ (متوفی: ۱۴۲۰ھ)، فضیلۃ الشیخ محمد بن صالح العثیمین رحمہ اللہ (متوفی: ۱۴۲۱ھ)، فضیلۃ الشیخ عبداللہ بن عبدالرحمن بن جبرین رحمہ اللہ (متوفی: ۱۴۳۰ھ) سر فہرست ہیں، مناسب معلوم ہوتا ہے کہ ان علمائے کرام کا کچھ تذکرہ خیر ہو جائے:

ساحتہ الشیخ عبدالعزیز بن باز رحمہ اللہ کا ذکر خیر

شیخ عبدالعزیز بن عبداللہ بن باز رحمہ اللہ اپنے زمانہ میں سعودی عرب کے مایہ ناز عالم دین اور مفتی اعظم تھے، ۱۲/۱۲/۱۳۳۰ھ کو سعودی عرب کے شہر ریاض میں آپ کی پیدائش ہوئی، تین سال کی عمر میں والد ماجد کا انتقال ہوا، اور والدہ ماجدہ نے آپ کی تربیت کی ذمہ داری سنبھالی، بچپن میں حفظ قرآن مکمل کیا اور پھر مزید دینی علوم حاصل کرنے کے لیے کمر بستہ ہو گئے، بیس سال کی عمر میں ان کی بینائی مکمل طور پر چلی گئی، لیکن انہوں نے ہمت نہیں ہاری، اور بڑے بڑے اہل علم حضرات سے مروجہ علوم کی تکمیل کی، ان کے مشہور اساتذہ میں سے شیخ محمد بن ابراہیم آل الشیخ، شیخ محمد بن عبداللطیف آل الشیخ، شیخ سعد بن حمد عتیق، شیخ صالح عبدالعزیز آل الشیخ اور شیخ سعید وقاص بخاری رحمہ اللہ ہیں۔

علوم مروجہ سے فارغ ہونے کے بعد اپنی خداداد صلاحیت و تقویٰ کی بنیاد پر مختلف علمی و انتظامی مناصب پر فائز رہے، چنانچہ ۱۳۵۷ھ تا ۱۳۷۱ھ منطقہ خرج میں منصب قضاء کی نازک ذمہ داری انجام دیتے رہے، اور پھر ”کلیۃ الشریعہ“ ریاض میں مدرس رہے، اس کے بعد ۱۳۸۱ھ تا ۱۳۹۰ھ جامعہ اسلامیہ مدینہ منورہ کے نائب رئیس اور ۱۳۹۰ھ تا ۱۳۹۵ھ اس کے رئیس رہے، اور بالآخر ”إدارة البحوث العلمية والإفتاء“ کے رئیس، ملک کے مفتی اعظم اور ”انجمن کبار العلماء“ کے رئیس نامزد کیے گئے، اور ان عہدوں پر تا وفات فائز رہے۔

۱۴۰۸ھ کو جب احقر کا داخلہ ”جامعۃ الملک سعود ریاض“ میں ہوا تو ابتدائی دنوں میں ایک روز مطالعہ کے دوران ”حدیث قرطاس“ سے متعلق جو امام بخاری رحمہ اللہ نے صحیح البخاری ”کتاب العلم“ (ج: ۱، ص: ۲۲) کے اندر ذکر کی ہے، کچھ اشکال پیش آیا، جس کے حل کے لیے جامعہ کی لائبریری کا رخ کیا جہاں صحیح البخاری کی دواہم شروح (فتح الباری، ج: ۱، ص: ۲۵۱-۲۵۳) اور (عمدة القاری جلد اول جزء ثانی، ص: ۱۶۹-۱۷۲) کا مطالعہ کیا، لیکن اشکال پھر بھی مکمل طور پر حل نہ ہو سکا، اس وقت دل میں آیا کہ کیوں نہ ساحتہ الشیخ عبدالعزیز بن باز سے بذریعہ فون اس سلسلہ میں استفادہ کیا جائے،

انسان بے داری میں جو شغل رکھتا ہے خواب میں عموماً اس قسم کے مشاہدات سے واسطہ پڑتا ہے۔ (ابن حزم رحمہ اللہ)

کیونکہ ساتھیوں نے بتایا تھا کہ شیخ ابن باز ایک مقررہ وقت پر فون پر بھی سوالات کے جوابات دیتے ہیں، احقر نے مقررہ وقت پر جامعہ کے اندر طلبہ کے لیے لگے ہوئے مفت فون سروس کے ذریعہ ان سے رابطہ کرنے کی کوشش کی، شیخ کا فون مسلسل مصروف جا رہا تھا، لیکن آخر کار رابطہ ہو گیا، احقر نے سلام مسنون کے بعد اپنا مختصر تعارف کراتے ہوئے کہا کہ میں عبدالرؤف نامی ’’معهد اللغة العربية جامعة الملك سعود ریاض‘‘ کا ایک جدید غیر ملکی طالب علم ہوں، اور بخاری شریف کی ’’حدیث قرطاس‘‘ میں مجھے یہ اشکال (تفصیل کا یہ موقع نہیں) درپیش ہے، امید ہے کہ آپ اس کا حل بتا دیں گے۔ شیخ نے اپنے الفاظ میں تقریباً وہی پوری بات ذکر فرمادی جو حافظ ابن حجر عسقلانی اور علامہ بدر الدین عینی رحمہما نے ذکر کی ہے، جس سے ان کے زبردست حافظ کا اندازہ ہوا، احقر نے مذکورہ حدیث سے متعلق مزید کچھ اشکالات پیش کیے، جن کے بارہ میں شیخ نے فرمایا کہ: یہ تفصیل طلب اشکالات ہیں، بہتر یہ ہوگا کہ آپ جمعرات کو میرے گھر پر بعد الظہر تشریف لاکر اس موضوع پر گفتگو کریں، اور میرے ساتھ دو پہر کا کھانا بھی کھائیں، میں نے کہا: یہ تو میری سعادت ہوگی! ضرور حاضر ہوں گا، ان شاء اللہ تعالیٰ!

ہماری یہ گفتگو عربی زبان میں ہو رہی تھی جس کی بنیاد پر شیخ نے دوران گفتگو احقر کی ہمت افزائی فرماتے ہوئے عربی لہجہ میں گفتگو کی تحسین فرمائی، اور مجھے ایسا محسوس ہوا تھا کہ یہ گفتگو آپس میں غیر متعارف دو آدمیوں کے درمیان نہیں بلکہ ایک مشفق والد اور ان کے بیٹے کے درمیان ہو رہی ہے، ان کے طرز گفتگو سے یہ بھی اندازہ ہو رہا تھا کہ وہ اپنی بے پناہ مصروفیت کے باوجود بات کو جلد از جلد ختم کرنا نہیں چاہتے، جب کہ میں تو دل دل میں شرمندہ ہو رہا تھا کہ ایک عظیم اور مصروف ترین عالم دین کا زیادہ وقت لے رہا ہوں، بات چیت کے دوران میں نے شیخ سے اپنی ’’لِلّٰہِ فِی اللّٰہِ‘‘ محبت کا اظہار بھی کر دیا جس کے جواب میں انہوں نے اللہ کی محبت نصیب ہونے کی دعا سے مجھے نوازا، اور آخر میں میں نے ان سے دعائے خیر میں فراموش نہ کرنے کی درخواست کی، انہوں نے درخواست کو قبول فرماتے ہوئے مجھ سے بھی یہی فرمائش کی اور بات ختم ہو گئی۔

جمعرات کو حسب وعدہ ساتھ الشیخ عبدالعزیز بن باز کی قیام گاہ پر بعد نماز ظہر حاضر ہوا جہاں ان کے مہمان خانے میں زائرین و مہمانوں کی ایک اچھی خاصی تعداد موجود تھی، احقر بھی مہمان خانے کے ایک کونے میں شیخ کے انتظار میں بیٹھ گیا۔

تھوڑی دیر کے بعد شیخ اپنی قیام گاہ کے اندر والے حصہ سے مہمان خانہ تشریف لائے اور محبت بھرے لہجہ میں مہمانوں کو سلام کرنے کے ساتھ ساتھ خوش آمدید کہا اور سب سے بالترتیب مصافحہ کیا، جب میری باری آئی اور میں نے ان کو سلام کر کے مصافحہ کیا اور آگے اپنا نام بتانے اور فون پر کی گئی گفتگو کا حوالہ دینے کا ارادہ کر رہی رہا تھا کہ شیخ نے آواز سے پہچان کر خود ہی میرا نام لیا اور فون پر

خواہش پر غالب آنا فرشتوں کی صفت ہے اور خواہش پر مغلوب ہونا چوپایوں کی صفت ہے۔ (حضرت امام غزالی رحمہ اللہ)

”حدیث قرطاس“ سے متعلق گفتگو کا حوالہ بھی دے دیا، میری حیرت کی انتہاء نہ رہی کہ ایک ایسے شخص جن سے روزانہ بے شمار لوگ ملتے ہیں، اور لاتعداد لوگ فون پر بھی ان سے رابطہ میں رہتے ہیں اور اسی سال کے قریب ان کی عمر ہے، وہ صرف ایک ہی مرتبہ ایک ادنیٰ اور اجنبی طالب علم کی آواز و نام فون پر سن لیتے ہیں اور پھر درمیان میں ایک یا دو دن گزر بھی جاتے ہیں، اس کے بعد لوگوں کے ازدحام کے باوجود جب دوبارہ اس کی آواز سن لیتے ہیں تو فوراً پہچان لیتے ہیں اور نام بھی بتا دیتے ہیں!! اب اسے یا تو قوتِ حافظہ کہا جائے، یا فراستِ ایمانی کا نام دیا جائے، یا پھر کہا جائے کہ اللہ تعالیٰ نے بصارتِ توان سے لے لی تھی، لیکن اس کے عوض ان کو بے نظیر بصیرت اور رسوخ فی العلم کی دولت سے مالا مال فرمایا تھا۔

سلام و مصافحہ کے بعد میں نے شیخ کے سامنے ”حدیث قرطاس“ کا ذکر کیا، شیخ نے حسبِ وعدہ اس پر سیر حاصل بحث کی، جس سے مجھے کافی حد تک تشفی ہوئی، البتہ مکمل تشفی کچھ عرصہ بعد اس وقت ہوئی جب امام ربانی مجدد الف ثانی حضرت شیخ احمد سرہندی قدس سرہ (متوفی: ۱۰۳۴ھ) کے مکتوبات (بزبانِ فارسی) میں سے ایک مفصل اور تحقیقی مکتوب پڑھنے کا موقع ملا۔ اگر کسی کو اس موضوع پر تحقیق درکار ہو تو ”فتح الباری“ اور ”عمدة القاری“ کے مذکورہ بالا مقامات کے ساتھ ساتھ مکتوباتِ امام ربانی دفتر دوم، حصہ ہفتم، مکتوب نمبر: ۹۶، صفحہ نمبر: ۱۰۲ تا ۱۱۰ (مطبوعہ: امرتسر و کراچی) کا مطالعہ فرمائیں۔

تھوڑی دیر بعد عربی پلاؤ کے بڑے بڑے گول تھال زمینی دسترخوان پر رکھے گئے اور ہر تھال میں سنت کے مطابق چند افراد شریک ہوئے، شیخ بھی زمین پر بیٹھ کر مہمانوں کے ساتھ کھانے میں شریک ہوئے، ان کے لیے کوئی مخصوص جگہ یا کوئی مخصوص کھانا نہیں تھا، اور نہ ہی لباس یا نشست و برخاست و گفتگو میں کسی قسم کا تکلف شامل تھا، ان کی سادگی کو دیکھ کر کوئی نیا آنے والا زائر یہ تصور نہیں کر سکتا تھا کہ اپنے زمانہ میں سعودی عرب کے سب سے مشہور عالم دین ساحتہ الشیخ عبدالعزیز بن باز جن کو سرکاری طور پر بھی وزیر کا مقام و عہدہ حاصل ہے اور جن کو سعودی عرب کے بادشاہ بھی والد کا مقام دے کر ”والدنا و شیخنا“ سے یاد کرتے ہیں، وہ یہی سادہ شخص ہوں گے، اس نشست میں احقر نے دیکھا کہ شیخ مہمانوں کی مزاج پر سی بھی فرما رہے ہیں اور بلا امتیاز ہر ایک کی بات کو غور سے سن بھی رہے ہیں اور ہر ایک کے سوال کا جواب بھی عنایت فرماتے ہیں۔

شیخ کی مصروفیت اور ان کے علمی و عرفی مقام کے باوجود اتنی خاکساری و فروتنی کہ ہر خاص و عام کی بات کو غور سے سننا اور کسی کو بھی اپنے عالی مقام کا احساس نہ دلانا اس بات کی واضح دلیل تھی کہ وہ آقائے نامدار حضرت محمد ﷺ کی سنتوں اور طریقوں کو ہمیشہ سامنے رکھتے تھے اور ان کے مطابق عمل بھی کرتے تھے، اور بخاری و ترمذی کی مندرجہ ذیل دو حدیثوں اور ان جیسی دوسری حدیثوں کو ہمیشہ پیشِ نظر رکھتے تھے:

۱:.....”عن أنس بن مالك قال كانت الأمة من إماء أهل المدينة لتأخذ بيد رسول الله صلى الله عليه وسلم فتطلق به حيث شاءت“ (رواه البخاری، ج: ۲، ص: ۸۹۷)
ترجمہ: ”حضرت انس رضی اللہ عنہ بیان کرتے ہیں کہ مدینہ والوں کی باندیوں میں سے ایک باندی (بھی یہ کر سکتی تھی کہ) رسول اللہ ﷺ کا ہاتھ پکڑ کر جہاں لے جانا چاہتی لے جاتی۔“
۲:.....”عن أنس بن مالك أن امرأة جاءت إلى النبي صلى الله عليه وسلم فقالت: إن لي إليك حاجة فقال: اجلسي في أي طريق المدينة شئت أجلس إليك“ (رواه الترمذی فی الشمائل: ۲۲)

ترجمہ: ”حضرت انس رضی اللہ عنہ کہتے ہیں کہ ایک عورت نبی ﷺ کے پاس آئی اور اس نے کہا کہ مجھے آپ سے ایک ضروری بات کرنی ہے، آپ ﷺ نے فرمایا: تو مدینہ کے راستوں میں سے جس راستے میں چاہے بیٹھ جاؤ میں تیرے پاس (تیری بات سننے کے لیے) بیٹھ جاؤں گا۔“

یہ شیخ سے پہلی زیارت و ملاقات تھی، اس کے بعد بھی موقع بہ موقع ان کے درس و بیانات میں شرکت کی سعادت ملتی رہی، ان کے بیان سے محسوس ہوتا تھا کہ ان کے دل میں امت کی اصلاح کے لیے ایک مضبوط تڑپ اور مستحکم ولولہ موجود ہے، اور وہ جو بات کرتے ہیں وہ صرف زبان سے ادا نہیں ہو رہی بلکہ دل کی گہرائیوں سے نکل کر سامعین کے دلوں سے ٹکراتی ہے۔ اسی مضبوط ایمانی جذبہ کا اثر تھا کہ شیخ اپنے بڑھاپے اور پیرانہ سالی کے باوجود دینی کاموں سے تھکتے نہیں تھے، اور نہ ہی پوچھنے والوں کے بے تحاشا اور بعض غیر ضروری سوالات سے غصیلا پن یا تنگ مزاجی کا شکار ہو جاتے، شیخ کی زندگی کی ایک چشم دید جھلک ذیل میں پیش کی جا رہی ہے جس سے ان کے ولولے اور تحمل کا اندازہ لگایا جاسکتا ہے:

ایک دن شیخ کی خدمت میں احقر ایسے وقت میں حاضر ہوا کہ وہ اپنے دفتر سے نکل کر ذرا فاصلہ پر واقع مسجد میں ظہر کی نماز ادا کرنے کے لیے پیدل روانہ ہو رہے تھے، اس دوران لوگوں کی ایک اچھی خاصی جماعت بھی ان کے ساتھ موجود تھی، اور جس کو بھی موقع ملتا شیخ سے کوئی سوال کر لیتا، اسی حالت میں مسجد میں پہنچ کر شیخ نے ظہر کی نماز باجماعت ادا کی، فرض نماز کے بعد دو رکعت سنت راتہ پڑھنے لگے اور جیسے ہی تشہد کے لیے بیٹھ گئے تو ان کی دائیں بائیں جانب لوگ جمع ہونے لگے اور سلام پھیرتے ہی ان سے مسائل پوچھنے لگے اور یہ سلسلہ دفتر واپسی تک جاری رہا، جب دفتر میں داخل ہوئے تو وہاں پر ایک سے زائد ٹیلی فون لائینوں کی گھنٹیاں بج رہی تھیں، اور ٹیلی فون لائن پر موجود ہر شخص شیخ سے بات کرنا چاہتا تھا، ٹیلی فون آپریٹر باری باری شیخ سے ان کی بات کرانے لگے، شیخ ہر شخص کی بات نہایت تحمل سے سن کر جواب دیتے رہے، ٹیلی فون لائینوں پر موجود حضرات کی آواز تو میں نہیں سن سکتا تھا، البتہ شیخ کے جوابات سے یہ اندازہ کر لیتا کہ سائل نے کیا سوال کیا ہوگا! مجھے اس دوران یہ اندازہ

ہوا کہ بعض لوگ تو بہت گہرے اور علمی سوالات کر رہے ہیں اور بعض ایسے بھی ہیں جو ایک ہی سوال بار بار پوچھ رہے ہیں اور غیر ضروری سوالات بھی کر رہے ہیں، لیکن شیخ تحمل کے ساتھ ان سب کی باتیں سن رہے ہیں، اور جوابات دے رہے ہیں۔ اسی دوران یہ بھی مشاہدہ ہوا کہ شیخ کے دفتر کے دو نشی حضرات میں سے ہر ایک مختلف کاغذات اور فائلوں پر مشتمل ایک موٹا پلندا ہاتھ میں لیے ہوئے اس انتظار میں شیخ کے قریب ہی بیٹھے ہوئے تھے کہ جیسے ہی شیخ کو کچھ فرصت ملے تو ان کاغذات و فائلوں سے متعلق ان کی رائے معلوم کر کے انہیں نمٹا دیا جائے۔

بہر کیف! شیخ ابن بازؒ ٹیلی فون لائنوں پر اطمینان کے ساتھ سوالات کے جوابات بھی دیتے رہے اور درمیان میں جب کوئی تھوڑا سا وقفہ ہوتا اس میں دفتری کام نمٹاتے رہے، اور اتنے زیادہ کام کے باوجود نہ تو ان کے چہرے پر کوئی بل نظر آتا اور نہ ہی اندازِ کلام سے کسی رنجیدگی یا در ماندگی کا پتہ چلتا، بلکہ یوں محسوس ہوتا کہ ان کی خواہش و آرزو یہی ہے کہ اس مستعار زندگی کا ہر لمحہ اس ذات کی مرضی میں خرچ ہو جس نے یہ زندگی عطا کی ہے، اور اپنے علم و صلاحیت، شہرت و مقبولیت اور حکومت و عوام دونوں کی سطح پر حاصل و جاہت کو کسی طرح بھی دنیوی، ذاتی اور فانی مفادات کے لیے استعمال نہ کیا جائے، بلکہ ان کو دینی اور ابدی مقاصد پر لگا دیا جائے، خلاصہ یہ ہے کہ جو شخص سماعتہ الشیخ عبدالعزیز بن عبداللہ بن بازؒ کی زندگی کو قریب سے دیکھ کر اس کا جائزہ لیتا وہ قرآن کریم کی اس آیت کریمہ کی ایک تصویر اور عملی تفسیر پالیتا:

”قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ۔“ (الانعام: ۱۶۲)

یعنی ”کہہ دو بے شک میری نماز اور میری تمام عبادات اور میرا جینا اور میرا مرنا اللہ ہی کے لیے ہے جو سارے جہاں کا پروردگار ہے۔“

شیخ نے اس دنیائے فانی کے اندر اپنی مستعار زندگی کے نو اسی سال اور ڈیڑھ مہینہ گزار کر بروز جمعرات ۲۷ محرم ۱۴۲۰ھ مطابق ۱۳ مئی ۱۹۹۹ء ”طائف“ کے علاقہ میں واقع محلہ ”عمودہ“ کے اندر اپنے مکان میں داعی اجل کو لبیک کہا، اور اپنے ساتھ نیکیوں کا ایک بڑا ذخیرہ لے کر واصلِ جنت ہو گئے۔ اگلے دن بروز جمعہ نمازِ جمعہ کے بعد حرمِ مکہ میں ان کی نمازِ جنازہ ادا کی گئی، جس میں خادم الحرمين الشريفين، ان کے ولی العہد اور دیگر اعلیٰ عہدیداروں سمیت ملک و بیرون ملک کے بے شمار علماء، صلحاء اور عام مسلمانوں نے شرکت کی، جن کی تعداد روزنامہ ”عكاظ“ (عربی) شمارہ: ۲۹، محرم ۱۴۲۰ھ کی رپورٹ کے مطابق دو بلین افراد سے زیادہ تھی۔ نمازِ جنازہ کے بعد مکہ مکرمہ کے قبرستان ”مقبرة العدل“ میں ان کو سپرد خاک کیا گیا، اللہ تعالیٰ ان کی مغفرت فرمائے اور جنت الفردوس میں اعلیٰ مقام نصیب فرمائے۔

(جاری ہے)